

## د بنسټپالانو له خونړيو منگولو څخه د ژغورنې لار د ملي - دموکراتيکو ځواکونو يووالی دی

افغانان له لسیزو راپدېخوا د فاشیستو بنسټپالانو په منگولو کې کړیږي، د دې کړ او یو لامل، د ملي او دموکراتيکو ځواکونو د گډې جبهې نشتون دی. همدا بنسټپالان دي، چې کله د جهادي او کله هم د طالب او داعش په جامه کې، د ستمگرو بهرنیو ځواکونو او د سیمې د مرجعي دولتونو د بنکېلاکگرانه سیاست د پلي کېدلو لپاره ستمخپلي افغانان وژني او ربروي.

په دې وخت کې د بنسټپالانو درې ډلې، په بېلابېلو کچو افغانان ربروي. طالبان، جهاديان او داعشیان هغه درې فاشیستي بنسټپالي ډلې دي، چې ټول د بلوسگرو دولتونو مرییان دي. دا درې ډلې د ولسونو د غلیمانو په جبهې کې ځای لري. طالبان، جهاديان او داعشیان، چې ټول مذهبي فاشیستان دي، نه یوازې دا چې د بېوزلو خلکو گټې تامینولی نشي، بلکې دنده او ماموریت یې د خلکو وژل، ربرول او لوټل دي؛ له همدې سره خپل انگلي ژوند پایي.

نو پوښتنه دا ده چې د بېوزلو ولسونو او پرگنو د گټو ملاتړي څوک دي؟ په لنډو کې ویلو شوو، چې د خلکو د ریښتني آزادۍ او هوساینې ملاتړي ملي - دموکراته انسانان دي، هغه انسانان دي، چې په برابرۍ او انسانیت باور لري او ستم خپلو ته هوساینه او آزادۍ غواړي او له ټولني څخه د ستم او زبېښاک ټولول خپله دنده گڼي.

خو چا ته ملي - دموکرات ویلی شوو؟

دا پوښتنه په اوسنیو شرایطو او حالاتو کې، چې یو شمېر کسان ځان ته ملي - دموکرات وايي، یوه مهمه پوښتنه ده.

لیدل کېږي، چې د امریکا او لوېدیځ تېر گوداگیان او د سیمې د ځینو هېوادونو لاسپوڅي ځانونه ملي - دموکراتان گڼي او د جمهوریت کوکاري وهي. همدا ډول، جهاديان هم د ملیتوب او دموکرات توب ادعا لري او د «ملي» تر نام لاندې یې گڼي شور اګاني او جبهې جوړې کړي دي. د دې تر څنګ طالبان هم د اسلام په چوکاټ کې ځانونه د «ملي» منافع مجاهدین گڼي او داسې نورې ډلې ټپلې هم شته چې ځانونه ملي - دموکراتان گڼي.

خو د بنسټپالانو د بېلابېلو مذهبي ځېلو او د بهرنیو ستمگرو د لاسپوڅو، ملي - دموکراتیکه ادعا یوه ابته او بېهوده ادعا ده، چې د ملت د دوکه کولو او د خپلو گټو د خونديتوب په موخه یې کوي. څه چې څرگنده ده، مذهبي بنسټپالان او د ستمگرو بهرنیو گوداگیان، نه ملي دي او نه دموکراتان؛ ټول هغه مرییان او غلامان دي چې د بل په آخور تړل شوي او په هماغه موکي شنیږي. د ملي توب لومړنی ستنه، خپلواکي او استقلال لرل او د دموکراتیکو ارزښتونو بنسټیزه ستنه د ولسي پرگنو دموکراتیک حق رعایتول دي، څه چې نه یې بنسټپالان لري او نه یې گوداگیان، څه چې نه یې بنسټپالان رعایتوي او نه یې گوداگیان، بلکې دواړو د خلکو دموکراتیک حق، ولسي دموکراسي او دموکراتیک ارزښتونه په وینو لرلي او ځپلي دي.

هغوی چې پر گران هېواد د بهرنیو ستمگرو بېماریو ته اتنونه کول او د بېوزلو انسانانو وژل یې د «دموکراسۍ» او «جمهوریت» تر نامه لاندې په لېوالتیا بدرکه کول، نه ملي دي او نه دموکرات؛ هغوی چې د بهرنیو جهادي گوداگیان ول او یا هم په خپل منځني تنظیمي جگړو کې زرگونه انسانان وژل، ولوټول او هېواد یې په کنډواله بدل کړ د ملت ضد او د دموکراتیکو ارزښتونو غلیمان وو او دي او هغوی چې د اسلامي امارت په چوکاټ کې د امریکې، انگلیس، سعودي او پاکستان د پروژې په توګه د ملت پر اوږو سپاره شول او ملت یې قصاص او تر شلاق لاندې ونيو او بیا شل کاله یې ولس په انتحاري بریدونو کې په وینو ولرو او بالاخره د دوحې د قرار دادیانو په توګه پر ارګ و ننوتل، هر څه کېدای شي پرته له ملي ځواک څخه.

دیادوني وړ ده، چې هغه وطن پلورونکي خلقیان او پرچمیان چې لاسونه یې د ولس پر وینو سره دي او د غلامانو په توګه یې یو ستمگر دولت ر هبري کاوه، په هېڅ ډول ملي او دموکرات گڼل کېدای نشي، په تېره بیا، چې ځیني یې د جهادي ډلو سره د ولس پر ضد ودرېدل او ځیني یې له طالبانو سره او ځیني هم وروسته له بهرنیو ستمگرو سره د ولس چارماری ته ملا وتړله.

خو دا په دې مانا نه ده، چې یوه پدیده په خپل ضد بدلیلی نشي. که چېرې هغه خلقیان، پرچمیان، جهاديان، تکنوکراتان، طالبان (البته په انفرادي ډول، ځکه په ډله ایز یا سازمانی ډول ناشوني بریښي) د خپلو ډلو پر تېرو جنایتونو او خیانتونو اعتراف وکړي او له دې جنایتکارو ډلو سره په څرگند ډول خپل پرېکون اعلام کړي او پر ملي - دموکراتیکو ارزښتونو باور پیدا کړي، بی له شکه د ملي - دموکراتي جبهې په پیاوړي کې گټور تمامېدای شي.

ملي - دموکراتان څوک دي؟

له هغه ځايه، چې د افغان ملت ۹۵ سلنه دهقانان، کارگران او نور زيارکينه وگړي جوړوي، نو هغه څوک ملي گڼل کېږي، چې د دې ستمخپلو انسانانو له منافعو او گټو ننگه او ملاتړ وکړي. د دې ۹۵ فيصده زيارکينو او بېوزلو وگړو منافع څه ده؟ دهقانان، کارگران او نور بېوزله زيارکينان غواړي په يوه خپلواکه، آزاد او مستقل هېواد کې ژوند وکړي. د هېواد منابع او سرچينې د همدې زيارکينانو په چوپړ کې وي، نه د يو موټي لوټمارو شتمنو په واک کې. د ملت ۹۵ سلنه وگړي د هېواد اصلي واکداران او واکمنان وي، سياسي قدرت د ملت د اکثريت په لاس کې وي او د هېواد برخليک د همدې ۹۵ سلني وگړو په لاس وټاکل شي. د ملت اکثريت لپاره ملي منافع، يانې د همدې اکثريتو ولسونو د منافعې خونديتوب په مانا ده. دا ۹۵ سلنه افغانان بايد د خپل کور (هېواد) مالکان او څښتنان شي، هر هغه څوک چې د ملت د اکثريت، چې هماغه کارگران، دهقانان او نور بېوزلي انسانان دي، له همدې منافعې او گټې څخه دفاع او ننگه وکړي يو ملي انسان شمېرل کېږي.

ملي انسان هغه کس ته وايو، چې جاسوس نه وي، هېوادپلورنکی نه وي، لاسونه يې د خلکو په وينو سره نه وي، د ستمگرو لاسپوڅی او گوداگي نه وي، له هر ډول ستمگر څخه کرکه ولري او له خپل هېواد او ولس سره مينه ولري. ملي انسان هغه دی، چې د اکثريت ولس تر څنگه ودرېدلی وي، ځکه د ملت اساسي برخه همدا زيارکينه ولس دی نه هغه پينځه سلنه لوټمار او ستمگر خاينان. هر هغه څوک چې د ولس له اکثريت سره مرسته کوي، چې د خپل هېواد څښتن وي، د سرچينو او منابعو صاحب يې وي، د هېواد سياسي برخليک او واک ولس وټاکي، پر ولس او پر هېواد د بهرنيو يرغلونو په وړاندې له ولس سره د ولس د منافعې لپاره ودرېږي، هغه ملي انسان گڼل کېږي. د يو ملي انسان موخه، د ملت د اکثريت، يانې د کارگرانو او بزگرانو او نورو زيارکينو او ستمخپلو وگړو هوساينه او آزادي ده.

د دې تر څنگ يو ملي کس بايد دموکرات وي، ځکه بې له دموکراتيک حاکميت او واکمنۍ څخه د ملت د اکثريتو وگړو منافع نشي تاميندلی. د افغانستان معاصر تاريخ په روښانه توگه ښکاره کوي، چې ملي غورځنگونه که له دموکراتيکو ارزښتونو سره مل نشي، بريالي ناشونی ده. د يو هېواد د مېشتو وگړو استقلال او خپلواکي هغه وخت خوندي پاتې کېدلی شي، چې د دموکراتيکو ارزښتونو پر بنسټ آباد شي.

دموکراتيک ارزښتونه کوم دي او څوک دموکرات گڼل کېدلی شي؟

ولسي دموکراسي د دموکراتيکو ارزښتونو اساسي او بنسټيزه سننه ده. ولسي دموکراسي هغه دموکراسي ده، چې د ولسونو د مبارزې او زيار او هاند په پايله کې تر لاسه شي، نه دا چې د بي ۵۲ په وسيله راوغورځول شي. هغه دموکراسي، چې ولسونه يې د مبارزې او کوبښ او سياسي تشکل په پايله کې لاس ته راوړي، هېڅ څوک يې له ولس څخه اخيستلی نشي. خو هغه «دموکراسي» چې د «غت غټ بمونو» او بي ۵۲ په وسيله راولېدلی او يا صادر شوي وي د بي ۵۲ له بېرته الوتنې سره سم غونډيزي، څه مو چې ولېدل. د بي ۵۲ «دموکراسي» نه يوازې دا چې د ولس ملاتړ يې تر لاسه نکړ، بلکې د ولس له کرکې او انزجار سره هم مخ وه، ځکه دا «دموکراسي» نه يوازې چې د ولس لپاره نه وه، بلکې د ولس د وينې تويولو، وژلو، لوټلو او پر جونگرو او کورونو يې د بمبار «دموکراتيکه» پروژې وه، دا «دموکراسي» يوازې د يوې کوچنې سلني هېوادپلورونکو تکنوکراتانو او جهاديانو په گټه ده، چې په ښکاره توگه د بېوزلو ولسونو په وينو څر وېدله.

ولسي دموکراسي، څنگه چې پورته وويل شول د ولس په مټ او بازو تر لاسه کېږي، نه د پروژې په ډول او د خيرات ورکولو له مخې په ولسي دموکراسي کې لوټماران، ظالمان، ستمگران، گوداگان، ښکېلاکچالي او خاينان نه يوازې دا چې ځای نه لري، بلکې په جدي توگه خپل کيږي او برعکس يې ولسونه له خپلو ټولو دموکراتيکو حقونو څخه برخمن کېږي. په دې دموکراسي کې ولس کولای شي خپله سياسي اراده پر سياسي واک تحميل او واقعي سياسي آزاديانې تر لاسه کړي، نه دا چې د لوټولو په تور بازار کې د شتمنو د گټو د خونديتوب لپاره د دموکراسي تر نامه لاندې وځپل شي، و غولول شي او قرباني شي.

د دموکراتيکو ارزښتونو يوه بله اساسي سننه سيکيولاريزم دی. له سيکيولاريزم پرته، ولسي دموکراسي نشي رامېنځته کېدلی.

د افغانستان ولس په بېلابېلو دينونو او مذهبي گروهو وېشل شوي دي. دموکراتيک ارزښتونه دا اړينوي، چې ټول ولس، د دين او مذهب او فرقه ايزه گروهې پرته د قانون، سياسي ځواک، فرهنگ، اقتصاد او ټولنيزو چارو په برابر کې يو ډول مقام ولري. دموکراتيکه ټولنه يانې د گرده ولس ټولنه، بې له دې چې دين يا مذهب يې په پام کې ونیول شي. نو د يوې دموکراتيکې ټولني د جوړېدلو لپاره يو دموکرات بايد په سيکيولاريزم باور ولري او دين له سياست، قوانينو، پوهې او نورو ټولنيزو او اقتصادي چارو څخه جلا او د هر چا خصوصي کړنه وگڼي. هر هغه دموکرات، چې پر سيکيولاريزم باور ونلري، هغه يو

دروغجن او کاذب دموکرات دی، یو جهادی «دموکرات» دی، چې په اصل کې یو شرمندونکی بنسټپال دی. همدا اوس گورو چې جهاديان څنگه په درواغو ځانونه «دموکراتان» گڼي، داسې «دموکراتان» چې له سيکيولاريزم کرکه کوي او د ناورين په سترگه ورته گوري.

دموکراتيک ارزښتونه د خلکو د برابرۍ له بهير سره مرسته کوي، مرسته کوي چې ولسي پرگني د استبدادي ستم او ظلم څخه وژغورل شي. نو یو دموکرات، د دموکراتيکو ارزښتونو پلي کېدل د هېواد او ولس د ژغورني لپاره لازمي او اړين بولي او په دې لړ کې بې دريغه هڅه کوي او يا د خپل وس سره سم د دې بهير له مرستې ډډه نکوي. هغه څوک چې له «نړيوالو» او بهرنيو ستمگرانو څخه دموکراسي او دموکراتيک ارزښتونه غواړي، يا په بله وينا د دموکراسۍ او دموکراتيکو ارزښتونو سولگري او درويزگري کوي، هغه نه ملي دی او نه دموکرات. هغه د سينگار شوی او خونړی «دموکراسی» او د «متمدن» استبداد او بلوس یو زرخريده مریبی دی.

د دموکراتيکو ارزښتونو یوه بله ستنه په ټولنه کې د مېرمنو ونډه ده. په حقيقت کې د دموکراتيکي ټولني د دموکراسۍ تر مامیتر، په ټولنه کې د ښځو نقش او رول دی. دموکراتيکه ټولنه نه يوازې دا چې په نر سالارۍ باور نلري، بلکې مېرمنو او سړو ته د ټولني د دوو فعالو انساني ځواکونو په سترگه گوري او دواړه د پرمختگ او تکامل محرک ځواکونه گڼي. دموکراتيکه ټولنه، د ټولني پرمختگ، بریا او تکامل بې د مېرمنو له ونډې ناشونی گڼي او هر هغه سياسي، اجتماعي او اقتصادي او ... غورځنگ او خوځښت، چې په کې ښځې گډون ونلري، ماته يې حتمي گڼي.

د پورتنيو مواردو تر څنگ، یو دموکرات انسان ملي پيوستون هڅوي او د اقوامو تر مينځ د اتحاد او اتفاق لپاره کار کوي. البته د يادونې وړ ده، چې یو دموکرات په هېڅ توگه یو لوتمار، قاتل، ستمگر، جاسوس، نوکر او مریبی د هېڅ قوم استازی نه گڼي او له ملي پيوستون او د قومونو تر مينځ د اتحاد او اتفاق څخه موخه يې د بېلابېلو قومونو او ميليټونو د زيار کښانو او بېوزلو تر مينځ اتفاق او اتحاد دی تر څو د يوه څپانده ځواک په توگه خپل تاريخي رول ولوبوي.

ملی - دموکراتان څه کولای شي؟

یو ملي - دموکرات تر ټولو لومړی باید د فرد په توگه خپل نقش ولوبوي. ملي منافعې مشخصي کړي او دموکراتيکو ارزښتونو ته کار وکړي. په خپل کور او گاونډ کې، په خپله سيمه او ښار کې، په کلي او بانډه کې تل د زيار کښانو له منافعې څخه، چې په حقيقت کې د ملي منافعې یو اصلي او بنسټيزه رکن دی، دفاع وکړي. بې له دې چې د جنايتکارانو قوم او مليت او ژبه په پام کې ونيسي، د ټولو جنايتکارانو کرغېرن اعمال او کرني افشا کړي. له هر ډول ستم او بلوس څخه د ولس د خلاصون او ژغورني ملاتړ وکړي او په دې ډگر فعاله ووسي. لنډه دا چې د آزادۍ غوښتنې په پار ذهنيت جوړونه یو تر ټولو مهم گام دی، چې یو ملي - دموکرات يې باید له خپل ټول توان سره تر سره کړي.

همدا ډول یوه ملي - دموکراته ډله يا سازمان باید د پورتنيو مواردو په رڼا کې هڅه وکړي چې له نورو ملي - دموکراتو ډلو او سازمانونو او گوندونو سره، له کوچنۍ مرستې پيل او د يو بل د ملاتړ او حمايت تر څنگ نور کوتلي گامونه واخلي. مشترک ټکي لا غښتلي کړي او له گډ سياسي دريځ نيولۍ تر مشترکو عملي کړنو پورې د يو بل تر څنگ ودريري. دا ډلې او سازمانونه، نن به له يو بل سره يوازې څو مشترک ټکي پيدا کړي، سبا به يې غښتلي کړي، بل سبا به مشترک سياسي دريځ غوره کړي او بالاخره به په يووالي او پيوستون سره په سياسي ډگر کې خپل رول ولوبوي.

همدا ډول هغه کين سازمانونه، چې پر هېوادپالنې، هېواددوستۍ، ملي منافعې او پر دموکراتيکو ارزښتونو باور لري، تر ټولو لومړی باید پر يوې مشترکې سياسي ملي - دموکراتيکې جبهې کار وکړي. شايد کين سازمانونه د بېلابېلو کړنلارو له امله ونشي کړای ژر په يو سرتاسري او يا په يو سياسي کين گوند او واورې خو پر يو مشترک ملي - دموکراتيک کار پانگونه آسانه او مقدوره ده. کين سازمانونه او ډلې کولای شي له کوچني، تر ټولو کوچني گډ ملي - دموکراتيک کار څخه پيل وکړي؛ له دې پرته له بېلابېلو «ايزمونو» څخه غږېدل، په خيالونو کې د افغانستان وروسته پاتې ټولنيزه او اقتصادي بڼه «پانگه ليزه» کول او بيا ورته د «انقلاب» نسخې جوړول، هغوی بابيزو ته پاتې کيږي، چې يو قروتي يې د مجلسونو تودولو لپاره وايي.

کين سازمانونه او ډلې ستر مسئوليتونه او دندې په غاړه لري. له دې څخه يې يوه، په ملي - دموکراتيک کار کې سره نژدې کېدل، پر يو ملي - دموکراتيک دريځ راغونډېدل او په يوې ملي - دموکراتيکې جبهې کار کول دي. که کين سازمانونه دا ابتکار او

خلاقیت تر سره کړای شي، بی له شکه د بنسټپالانو په وړاندې به د یو الترناټیف په توګه راپورته او د ټولني درادیکال بدلون لپاره به خورا مثبت او اغیزناکه ګامونه واخیستلی شي.